



MALTA

QORTI TA' L-APPELL

**ONOR. IMHALLEF
PHILIP SCIBERRAS**

Seduta tat-12 ta' Lulju, 2007

Appell Civili - Ghawdex Numru. 7/2002/1

**Rose mart Emanuel Saliba, Maria Dolores sive Doris
armla ta' Joseph Scicluna bhala uzufruttwarja tal-
mejjet zewgha Joseph Scicluna u ghan-nom u in
rapprezentanza ta' wliedha Eugenia mart George
Saliba, Miriam mart Joseph Portelli, Antonia sive
Ninette mart Mark Grech u Geraldine mart Christopher
Vella, eredi ta' l-imsemmi Joseph Scicluna**

VS

**John Bezzina u b'digriet tat-12 ta' Jannar 2006 giet
kjamata fil-kawza Mary Anne Bezzina**

Il-Qorti,

Fit-12 ta' Ottubru 2006, il-Bord li Jirregola l-Kera ghall-
Gzejjer ta' Ghawdex u Kemmuna ppronunzja s-segweni
sentenza fl-ismijiet premissi:-

“Ic-Chairman,

Ra r-Rikors li permezz tieghu r-rikorrenti, wara li ppremettew illi huma jikru lill-intimat il-fond ossia hanut minghajr l-arja tieghu markat numru erbatax fi Triq San Guzepp, Victoria Ghawdex, konfinanti mill-punent mat-triq, tramuntana ma' beni ta' l-ahwa Maria Rosa u Maria Tereza Spiteri, u minn nofsinhar ma' beni tal-familja Zammit jew l-aventi kawza, jew irjeh verjuri, versu l-kera ta' hdax-il lira Maltin (Lm11) fis-sena li jithalsu kull sitt xhur f'Gunju u f'Dicembru u bil-quddiem.

Illi l-intimat naqas ripetutament li jhallas puntwalment il-kera minnu dovuta u ilhu ghal diversi snin moruz u mill-inqas sa mill-1993, u nonostante li l-kera giet mitluba lil diversi drabi, huwa baqa' moruz ghal aktar minn zewg skadenzi kif titlob il-ligi u dan kif ser jigi ppruvat dettaljatament fil-kors tal-kawza;

Illi t-terminu korrenti tal-lokazzjoni jaghlaq fil-15 ta' Dicembru 2002.

Talbu li dan il-Bord joghgbu jawtorizzahom jirriprendu l-pussess ta' l-imsemmi hanut u li ma jgeddux il-kirja tieghu fl-gheluq tal-perjodu korrenti u cioe' fil-15 ta' Dicembru 2002.

Bl-ispejjez.

Bl-ingunzjoni ta' l-intimat ghas-subizzjoni li ghaliha minn issa jinsab imharrek.

Ra r-Risposta ta' l-intimat fis-sens illi:

1. l-kontenut ta' dan ir-rikors huwa michud bhala infondat fid-dritt u fil-fatt.
2. illi mhux talli r-rikorrenti qatt ma nterpellaw lill-esponenti ghall-hlas talli huma nsistew mieghu li huma ma riedux kera izda riedu biss li jaslu f'arrangament dwar il-bejgh.

Salvi twegibiet ulterjuri.

Ra d-digriet tieghu tat-12 ta' Jannar 2006 fejn awtorizza l-kjamata fil-kawza ta' Mary Anne Bezzina.

Ra l-verbal tar-rikorrenti tas-27 ta' April 2006 fejn ziedu raguni ohra ghat-talba ghar-ripresa tal-fond mikri fis-sens illi l-kjamata fil-kawza ssulokat il-fond minghajr il-kunsens ta' l-istess rikorrenti.

Ra l-opposizzjoni ta' l-intimat ghal din iz-zieda.

Ra l-atti kollha tar-Rikors, inkluzi l-verbali tax-xhieda mismugha u d-dokumenti esebiti.

Ra wkoll in-Noti ta' Osservazzjonijiet rispettivi tal-partijiet dwar dan il-kaz.

Ikkunsidra:

Illi qabel ma jigi diskuss il-mertu tat-talba jinhtieg li tigi kunsidrata l-kwistjoni jekk iz-zieda fir-ragunijiet tar-rikorrenti ghat-talba ghar-ripresa, maghmula fl-ahhar udjenza f'din il-kawza proprju qabel ma thalliet ghas-sentenza, hijiex valida. Huwa stabbilit fil-gurisprudenza illi: *"Il-Bord tal-Kera, bhala organu ta' gurdizzjoni sommarja, jista' japplika l-artikolu 239 (illum art. 213) tal-Procedura Civili, li jippermetti lill-gudikant, meta jirrizulta dritt divers minn dak dedott, li jaqta' l-kawza fuq l-istess atti u fuq id-dritt divers hekk rizultat, avolja ma jkunx fit-termini tat-talba. (ara fl-istess sens, XXXIII.I.sez.(I).406 u 530).*¹ L-intimat jidher illi l-iktar li qed joggezzjona ghal din iz-zieda, huwa ghaliex isostni li ma nghatax bizzejjed opportunita' iressaq il-provi tieghu dwar din ir-raguni gdida ghar-ripresa. Imma mill-provi prodotti jirrizulta ampjament kif il-fond gie mghoddi minn missier l-

¹ Kollez. Vol.XXXII.I.(I) 192 - App.Civ.: 12.iii.1945,Cutajar vs Cini

intimat ghal fuq, meta l-ahwa kienu ftehm u kif ser jaqsmu n-negozju ta' missierhom meta dan refa' mix-xoghol.² Ghalhekk din l-opposizzjoni ta' l-intimat mhix gustifikata.

Madankollu din ir-raguni ghar-ripresa ma tistax tintlaqa', għax kif jirrizulta b'mod mill-iktar inekwivoku kemm mill-okkju tal-kawza, kif ukoll mill-premessi tat-talba, ir-rikorrenti qed jirrikonoxxu li huma "*jikru lill-intimat il-fond ossia hanut minghajr l-arja tieghu, markat numru erbatax (14) fi Triq San Guzepp, Victoria...*". Anke fl-affidavit tagħha, wahda mir-rikorrenti tammetti illi: "*F'dawn l-ahhar snin il-kera kienet daret u kienet bdiet tithallas minn **John Bezzina***".³ Terga' fl-istess affidavit tkompli tistqarr illi darba ltaqghet mieghu fuq il-vapur u "*kont waqqaftu u kont semmejtlu dwar il-hlas tal-kera **li kien ilu ma jhallas...***".⁴ Dan kollu ma jistax ma jfissirx hlief illi s-sidien kienu rrikonoxxew ic-cessjoni tal-kirja li kienet saret mill-inkwilin precedenti Emidio Bezzina għal fuq ibnu l-intimat, u nfatti l-hlas tal-kera kienu qed jippretenduha direttament minghandu. Għaladarba għalhekk jirrizulta li kien hemm cessjoni tal-kirja rikonoxxuta mis-sidien, safejn it-talba hija bbazata fuq ir-raguni tas-sullokazzjoni mhux awtorizzata, zgħur li ma tistax tirnexxi.

Nigu għalhekk għar-raguni l-oħra għar-ripresa ndikata fir-Rikors odjern. Ir-rikorrenti bħala s-sid qed jitolbu li jigu awtorizzati jirriprendu l-pussess tal-fond mikri lill-intimat għar-raguni ta' morozita' fil-hlas tal-kera. Din it-talba hija bbazata fuq l-art. 9(a) tal-Kap. 69, fejn wahda mir-ragunijiet għaliex il-Bord jista' jawtorizza lis-sid jirriprendi l-pussess tal-fond mikri, hija appuntu "**jekk il-kerrej, fil-kors tal-kirja ta' qabel, ma jkunx hallas puntwalment il-kera li kellu jagħti**", u s-sub-inciz (i) ta' l-istess

² ara deposizzjoni ta' Mary Anne Bezzina a fol. 41 -52 tal-process

³ ara affidavit ta' Doris Scicluna a fol. 15 tal-process

⁴ ibid.

artikolu li jispecifika illi: **"il-kerrej jitqies li jkun naqas milli jkun puntwali fil-hlas tal-kera jekk dwar kull wahda minn zewg skadenzi jew izjed ma jkunx hallas il-kera fi zmien hmistax-il jum minn dakinhar illi sid il-kera jitolbu l-hlas."**

Ir-rikorrenti qed jallegaw illi ilu ma jsir hlas ta' kera sa mill-1993. Infatti rrizulta mill-kotba tal-kera esebiti illi l-ahhar ricevuta dwar il-kiri ta' dan il-fond, saret lill-*"eredi ta' Emidio Bezzina"* ghas-sena li taghlaq fl-1 ta' Lulju 1992.⁵ Kuntrarjament ghal dak li nsibu fil-Ligi li Tirregola t-Tigdid tal-Qbejjel, il-Kap. 69 li jirregola l-materja in ezami, ma jimponi ebda mod partikolari dwar kif ghandha ssir l-intimazzjoni ghall-hlas tal-kera. Fil-kaz taghna rrizulta illi l-prova dwar din l-intimazzjoni hija xi ftit jew wisq lakonika. Hu ammess illi qatt ma ntbaghtu ebda ittri la privati u wisq anqas ufficcjali biex jinterpellaw lill-intimat ghall-hlas tal-kera dovuta. L-unici okkazzjonijiet illi jidher li saret din l-intimazzjoni, b'mod verbali, kienu meta Doris Scicluna ltaqaghet ma' l-intimat fuq il-vapur u fakkritu illi kien ilu ma jhallas kera u darb'ohra meta l-avukat Dottor Michael Caruana, li hu mizzewweg it-tifla tar-rikorrenti Rose Saliba, nziertah jixtri mill-hanut tieghu u rega' fakkru f'dan il-hlas. Iz-zewg intimazzjonijiet kienu ghalhekk purament kazwali u, billi ma ssemmev ebda dati, lanqas gie specifikat ghal-liema snin kien qed jintalab il-hlas. Imma anke jekk dawn l-intimazzjonijiet kellhom jigu accettati bhala validi ghall-finijiet tal-ligi, skond il-gurisprudenza kostanti in materia, trid tigi nvestigata wkoll ir-raguni ghall-inadempjenza ta' l-intimat. Huwa ammess mizzewg nahat illi kemm ilu li waqa' f'idejn l-intimat il-hanut in kwistjoni, kienu qed isiru negozjati dwar il-bejgh tieghu lill-istess inkwilin. Imma dawn baqghu qatt ma waslu mkien ghax l-intimat kien qed joffri hafna inqas mill-aspirazzjonijiet tas-

⁵ Dok.Dok.MG 2 a fol. 108

sidien.⁶ Mid-deposizzjoni tal-kompjant Dottor Michael Grech, li kien il-legali ta' l-intimat, jirrizulta illi ghal xi zmien ir-rikorrenti kienu qed jirrifjutaw illi jaccettaw hlas minghand l-intimat, ghax kif sostniet Doris Scicluna, hija kienet bzonn il-flus, u riedet somma tajba ghal dan il-fond u mhux il-kera biss.⁷ Infatti l-intimat kien anke halla f'idejh il-flus ta' sentejn kera biex jiddepozitahom il-Qorti, imma huwa kien tal-parir illi f'dak l-istadju, meta kienu ghadhom ghaddejjin in-negozjati, ikun ahjar jekk lir-rikorrenti ma jantagonizzahomx.⁸

F'dan ir-rigward huwa rilevanti dak li qalet il-Qorti ta' l-Appell fis-sens illi:

"F'materja ta' morozita' ta' l-inkwilin fil-hlas tal-kera l-gudikant m'ghandux jiehu atteggiament assolut, fis-sens li meta jivverifika ruhu l-fatt li l-inkwilin ma hallasx puntwalment il-kera ta' zewg skadenzi, ghandu ta' bilfors jilqa' t-talba tal-lokatur biex ma jgeddidx il-kirja.

Il-ligi tal-kera mhix intiza biex taghti pretest lil-lokatur biex jista' jirrexxindi kuntratt, imma biss biex tissalvagwardjah fil-hlas tal-kera.

Fil-kaz taht ezami.... l-intimat kien qieghed ihallas bhala kera Lm30 fix-xahar ta' dar 'furnished'; u peress li huwa kien deherlu li dan il-kera, voldieri Lm360 fis-sena, kien esagerat, huwa kien ha passi necessari quddiem il-Bord ghar-riduzzjoni tal-kera. Matul ix-xahrejn li huwa ma kienx puntwali huwa deherlu, kif prima facie jidher, li l-ammont kollu ta' Lm30 ma kienx dovut, specjalmment meta huwa kien immanifesta dan il-hsieb permezz ta' proceduri li huwa kien inizja quddiem il-Bord. Lanqas ma jidher mit-trattattivi maghmula bejn id-difensuri tal-kontendenti ghal

⁶ ara b'mod partikolari d-deposizzjoni ta' Dr.Micahel Caruana a fol. 16-18 u dik ta' Dr.Michael Grech a fol. 100 - 105

⁷ ara deposizzjoni ta' Dr.Micahel Grech ibid.

⁸ ibid. a fol. 105 u Dok.MG a fol. 107

*transazzjoni, li l-intimat ma kienx anzjuz li jhallas, partikolarment meta jigi kunsidrat il-fatt li huwa persuna solvibbli."*⁹

F'cirkostanzi xi ftit jew wisq simili, ic-Chairman huwa tal-fehma illi dak li nghan f'din is-sentenza huwa applikabbli wkoll ghall-kaz in ezami. Ghalkemm l-intimat ma kienx qed ihallas il-kera f'dawn l-ahhar snin, ma kienx dovut ghal xi traskuragini da parti tieghu, u lanqas kien il-kaz li ma riedx jew ma setghax ihallas, imma biss li jew il-hlas kien qed jigi rifjutat, inkella kull darba kien qed jittama li jintlahaq xi ftehim bonarju mar-rikorrenti, fejn allura ma kienx ikun hemm ghalfejn isir il-hlas.

Recentement ukoll il-Qorti ta' l-Appell ikkonfermat sentenza ta' dan il-Bord li ma laqgħax talba simili għar-ripresa minhabba morozita', fejn il-hlas tal-kera ma kienx qed isir pendenti negozjati bejn il-partijiet. Infatti fis-sentenza tagħha l-Qorti ccitat minn giurisprudenza fejn kien intqal illi:

"F'materja fejn il-ligi trid li tissalvagwardja d-dritt tas-sid għall-hlas tal-kera li hu wiehed mill-obbligi principali ta' l-inkwilin, is-sanzjoni ultima ta' l-izgumbrament hi naturalment mehtiega u għandha tigi applikata, imma dan biss f'dawk il-kazijiet fejn il-ligi strettament timponiha. Id-dicitura tal-ligi għandha tigi allura applikata, imma l-interpretazzjoni li għandha tingħata għandha tkun restrittiva, anke jekk korretta. Dan għaliex is-sanzjoni ta' l-izgombru m'hijjex mahsuba fil-ligi bħala xi vantagg li jista' jakkwista s-sid bħala konsegwenza tan-non pagament tal-kera fit-terminu stabbilit, imma bħala deterrent biex l-inkwilin jadempixxi l-obbligu tieghu li jhallas il-kera. Hu għalhekk li l-gurisprudenza hi konkordi li ma timponix is-sanzjoni ta' l-izgumbrament f'dawk il-kazijiet fejn id-dispost tal-ligi ma jkunx gie

⁹ Appell:Camilleri vs Morgan:28.1.1949 kollez.vol.XXXIII.I.(i) 385

*osservat bi precizjoni jew fejn ic-cirkotanzi jkunu tali li l-inkwilin ikun legalment gustifikat fl-inosservanza ta' l-obbligi kontrattwali tieghu."*¹⁰

Anke ghal din ir-raguni ghalhekk it-talba ma tistax tintlaqa'.

Ghal dawn il-motivi, u peress illi t-talba tar-rikorrenti ghar-ripresa tal-hanut mikri lill-intimat ma tirrizultx gustifikata, jichad l-istess talba bl-ispejjez kontra r-rikorrenti."

Ir-rikorrenti-sidien tal-fond lokat appellaw minn din is-sentenza bl-aggravji li ser jigu kkonsidrati *infra*. Huma jissottomettu b' mod generali illi l-Bord ghamel apprezzament zbaljat kemm tal-provi kif ukoll ta' l-ipotesijiet tal-ligi in materja ta' sullokazzjoni u ta' morozita;

IS-SULLOKAZZJONI

Taht dan il-kap ta' aggravju din il-Qorti ma tistax ma tinnotax il-mod xejn regolari, fil-fehma taghha, ta' kif giet trattata mill-Bord din il-kawzali. Mill-atti jirrizulta illi fl-udjenza tas-27 ta' April 2006 (fol. 143) l-appellanti talbu *in extremis* iz-zieda tal-kawzali li l-kjamata in kawza ssullokati il-fond minghajr il-kunsens debitu taghhom. Kien mistenni skond l-ordni processwali illi l-Bord jiddekreta jekk jilqax jew jichadx talba bhal din u mhux jippermetti li jsir mill-partijiet dibattitu dwarha fit-trattazzjoni qisha xi kawzali ammessa, jew, li hu aktar stramb, li hu stess jiddeciedi li jilqa' r-rikjesta li saritlu u jiddelibera dwarha fil-korp tas-sentenza. Dan qed jigi rilevat in kwantu jekk hu minnu li l-procediment quddiem il-Bord tal-kera huwa sommarju u z-zieda ta' kawzalitajiet godda da parti tar-rikorrenti hija permessa ("**Geo Cutujar -vs- Giuseppe Cini**", Appell 12 ta' Marzu 1945), daqstant iehor, imbaghad, hu kawtelat illi dan ghandu jsir "basta li l-

¹⁰ AIC Joseph Barbara vs Antonia Anastasi : Appell: 28.2.1997, iccatata favorevolment f'Hilda Debrincat vs Mario Farrigia et.: Appell Ghawdex: 14.7.2004

intimat ikollu l-opportunita` jiddefendi ruhu fuq il-kawzali gdida qabel is-sentenza” (“**Giuseppe Chetcuti Bonavita -vs- Joseph W. Naudi**”, Appell, 22 ta' Ottubru 1956);

Ferma din l-osservazzjoni, una volta l-Bord ittratta l-punt tas-sullokazzjoni u, gjaldarba wkoll, l-appellanti ssollevaw il-gravam taghhom dwaru, din il-Qorti jkollha tghaddi biex tinvestih;

Hu koncettwalment maghruf illi fil-kreazzjoni ta' rapport ta' sullokazzjoni ma jkunx hemm inkwilin gdid imma sub-inkwilin li r-relazzjonijiet tieghu huma ma' l-inkwilin u mhux mas-sid. Ara “**Teresa Chircop -vs- Salvino Attard**”, Appell, 31 ta' Jannar 1966. Is-sid jista' jikkonsentixxi ghal holqien ta' relazzjoni bhal din, b' dan li *ope legis* [Artikolu 9 (a), Kapitolu 69], tali kunsens ghandu jkun wiehed espress. Effettivament, kif jinsab enuncjat, “il-fatt li l-ligi trid espressament il-kunsens espress jeskludi l-kunsens tacitu” (“**Spiridione Ellul -vs- Giuseppe Buttigieg**”, Appell, 12 ta' Mejju 1950). Naturalment, hu wkoll enuncjat illi “il-kunsens espress ma kienx hemm bzonn li jirrevesti ebda forma sacramentali u li ghall-prova tal-ghoti tieghu, meta jigi affermat, jista' jittiehed sussidju mic-cirkustanzi” (“**Kaptan John Beck -vs- John Cassar Demajo**”, Appell, 28 ta' Frar 1958). Jista' allura anke jittiehed sussidju minn certu atteggiament jew attitudni jew anke ratifika tacita ta' sid il-fond ukoll *per facta concludentia* ir-rapport tas-sub-inkwilinat, purke dan ikun hekk jirrizulta car u inekwivoku, jew, kif jinghad, “minn fatti tant inspjegabbli b' mod iehor illi l-kunsens tacitu jkun in effetti jekwivali ghal kunsens espress” (“**John Debono -vs- Giuseppe Ciantar**”, Appell, 22 ta' Mejju 1967);

Dan premiss, ikollu jinghad fil-fattispeci tal-kaz prezenti illi din il-Qorti ssib kemmxajn anomalu illi l-appellanti, filwaqt li jafferma illi saret sullokazzjoni bla kunsens taghhom mill-kjamat in kawza lill-intimat, fl-istess nifs jaccettaw lil dan bhala inkwilin taghhom, tant li l-azzjoni giet minnhom fil-Bord originarjament proposta kontra tieghu, *qua* kerrej

tal-fond. Hu sew logiku, sew guriidiku, illi sid ma jkunx jista' jagixxi kontra persuna quddiem dan it-tribunal specjali u għall-iskop biex ma tigix imgedda lilu l-lokazzjoni jekk mhux fil-veste ta' kerrej. Issa huwa veru li l-appellanti, xjenti minn din il-qagħda, jittantaw jikkonvincu illi meta azzjonaw lill-appellat huma għamlu dan "bħala wiehed mill-eredi tal-mejjet Emidio Bezzina". Dan l-espedjent, pero, ma hu xejn accettabli, tant għaliex ma jirrizultax mir-rikors promotur quddiem il-Bord li hu hekk, kemm għaliex hu ammess mir-rikorrenti Doris Scicluna (ara Affidavit tagħha a fol. 15), illi "f" dawn l-aħhar snin il-kera kienet daret u bdiet tithallas minn John Bezzina". Xort' ohra, ma ssibx spjega l-bazi tal-kawzali l-ohra fondata fuq il-morozita u tad-dikjarazzjoni dwar intimi għal hlas li jingħad minn uhud mir-rikorrenti li saru minnhom proprju lill-appellat. Altru milli ma kienx hemm rikonoxximent tiegħu, anke jekk trattasi ta' sull-lokazzjoni. In vista ta' dan ikkonsidrat l-aggravju b' dan il-motiv qed jigi respint.

IL-MOROZITA

Hi disposizzjoni tal-ligi, ex-Artikolu 9 (a) tal-Kapitolu 69 illi biex kerrej jigi konsidrat moruz irid jirrizulta li dan baqa' lura fil-hlas ta' zewg skadenzi u illi għal kull wahda minnhom ikun gie interpellat għall-hlas u halla jghaddu 15-il gurnata mill-interprellazzjoni mingħajr ma effettwa l-hlas. Interpellazzjoni din li setgħet tkun anke wahda verbali. Jinsab difatti statwit illi "ma hemmx għalfejn jigi sottolineat li l-ligi ma tezigi l-ebda formola kif kellha ssir din l-intima. Hu llum stabbilit fil-gurisprudenza li interpellazzjoni ta' din ix-xorta tista' ssir anke bil-fomm jew b' semplici ittra bonarja. (**"Gasam Properties Limited -vs- Avukat Dottor Joseph P. Bonello *nomine*"**, Appell, 10 ta' Jannar, 2000);

Ta' min josserva illi hu ritenut ukoll illi "ma jistax jitqies bħala moruz fis-sens tal-ligi dak l-inkwilin li jkun mar iħallas il-kera u s-sid ikun irrifjuta li jaccettah, għaliex ma hemmx morozita meta l-adempiment ta' l-obbligazzjoni

jkun gie ostakolat jew impedut mill-istess kreditur” (“**Lewis Salerno -vs- Agatha Vella**”, Prim' Awla, Qorti Civili, 15 ta' Gunju 1955). Hu mbaghad ulterjorment osservat illi “lanqas ma hu moruz dak l-inkwilin jekk wara li jkun offra l-kera lis-sid u dan ikun irrifjutah, jonqos li jiddepozita dak il-kera” (“**Anthony Zahra -vs- Francis Galea**”, Appell, 13 ta' Gunju 1975 u **Kollez. Vol. XXXV P I p 198**);

Maghmula dawn l-osservazzjonijiet il-fatti li johorgu mill-kwadru tal-kaz huma pjuttost kontrastanti. Minn naha l-wahda ghandek l-appellanti li jsostnu illi huma interpellaw verbalment lill-appellat biex dan ihallas - ara xhieda ta' Dr. Michael Caruana (fol. 16) u dik ta' Doris Scicluna (fol. 15) - u minn naha l-ohra d-deposizzjonijiet ta' l-intimat u tal-kjamata in kawza li jinsistu illi l-kera gie offert u rifjutat. Dan anke ghaliex, skond l-appellat u x-xhud tieghu, il-kompjant Dr. Michael Grech (fol. 100), l-appellanti kienu aktar interessati fil-bejgh tal-fond milli fil-kera tieghu;

Minghajr ma telabora zzejjed fuq il-provi l-ohra in atti, huwa ovvju illi f' dan il-kaz kienet tezisti morozita teknika fil-hlas tal-kera. Dan, izda, ma jfisserx illi l-konsegwenza ghandha tkun dik ta' l-isfratt awtomatiku ta' l-appellat mill-fond. Ibda biex, mhux saput jekk l-intimi verbali li saru, x' aktarx fl-istess dekorrenza ta' zmien, vicin xulxin, kienu ghall-istess skadenza u l-iskadenzi kollha ta' qabel, jew sarux ukoll ghal zewg skadenzi differenti, kif trid il-ligi, u b' mod li dawn l-interpellazzjonijiet, anke jekk mhux necessarjament konsekuttivi, ikunu assiguraw lis-sid, ghal darbtejn, li jkun talab il-hlas. Ara “**Teresa Cassar et -vs- Rafele Accarino**”, Appell, 5 ta' Ottubru 1962. Fit-tieni lok, ma hu xejn eskluż illi kien hemm tabilhaqq trattattivi dwar negozju tal-bejgh tal-fond u li hu wkoll plawsibbli, ghal din ir-raguni, li s-sidien irrifjutaw il-hlas offert. F' tali sitwazzjoni, kif kellha okkazzjoni l-Qorti ta' l-Appell tosserva “fejn is-sid ikun qed jirripudja l-inkwilin tieghu billi f' xi zmien jirrifjuta li jaccetta l-kera dovut, ma setax issa s-sid jippretendi li seta' jibbaza talba ghall-izgumbrament fuq il-morozita fil-hlas ta' dak li huwa ma riedx jaccetta, sempliciment billi jallega li d-depozitu legali ma sarx ...”

(“**Doris Attard -vs- Julian Borg et**”, Appell, 28 ta' Gunju 2001);

F' dawn ic-cirkustanzi ikollu jinghad b' ripetizzjoni illi “trattandosi ta' kondizzjoni espressament imposta mil-ligi ghall-finijiet tad-dekadenza minn dirtt importanti li l-ligi in generali saret biex tipprotegi, wiehed ghandu jkun ferm rigoruz fl-interpretazzjoni u fl-applikazzjoni taghha” (“**Anthony Calleja et -vs- Carmelo Debono**”, Appell, 10 ta' Frar 1961. Dan ghaliex ukoll, anke jekk jezisti dubju fl-interpretazzjoni dan il-dubju ghandu jmur favur il-kerrej, li minhabba dik l-interpretazzjoni l-ohra jista' jitlef il-pussess tal-fond. Ara “**Nazzareno Farrugia *proprio et nomine* -vs- Lorenzo Bonnici et**”, Appell, 10 ta' Novembru 1941. Anke allura l-motiv dedott bit-tieni aggravju qed jitqies, fil-fattispeci, bhala infondat.

Ghal dawn il-motivi l-appell qed jigi michud u s-sentenza appellata, ikkonfermata, bl-ispejjez kontra r-rikorrenti appellanti.

< Sentenza Finali >

-----TMIEM-----